

आकाशवाणी, भोपाल

मुख्य समाचार:-

- राष्ट्रपति द्रौपदी मुर्मु आज कूनो नेशनल पार्क में चीता परियोजना की प्रगति का जायजा लेंगी।
- प्रधानमंत्री नरेंद्र मोदी ने अंतरराष्ट्रीय योग दिवस को सफल बनाने के लिए दुनियाभर के लोगों का जताया आभार।
- सीहोर में केंद्रीय मंत्री शिवराज सिंह चौहान ने 133 करोड़ रुपये से अधिक की ग्रामीण सड़क परियोजनाओं को दी मंजूरी।
- प्रदेश में 26 जून तक हीटवेव, गर्मी और आंधी-बारिश वाला मौसम, आज 21 से अधिक जिलों में आज तेज आंधी और बारिश का अलर्ट।

राष्ट्रपति - कूनो दौरा

राष्ट्रपति द्रौपदी मुर्मु आज श्योपुर जिले स्थित कूनो नेशनल पार्क में सफारी कर चीता पुनर्स्थापन परियोजना की प्रगति का जायजा लेंगी। इसके बाद वे सहरिया जनजाति के चीता मित्रों, चीता ट्रैकर्स और स्थानीय वनकर्मियों से मुलाकात करेंगी। कल राष्ट्रपति ने चीता कमांड एवं कंट्रोल सेंटर का भी दौरा किया था, जहां उन्हें बताया गया कि वर्तमान में भारत में 52 चीते हैं, जिनमें से 49 कूनो नेशनल पार्क में हैं। दौरे के बाद आज राष्ट्रपति श्योपुर से ग्वालियर होते हुए नई दिल्ली के लिए रवाना होंगी।

राष्ट्रपति- मुख्यमंत्री मुलाकात

राष्ट्रपति श्रीमती द्रौपदी मुर्मु से कल जबलपुर सर्किट हाउस में मुख्यमंत्री डॉ. मोहन यादव ने सौजन्य भेंट की। इस दौरान दोनों के बीच आत्मीय संवाद हुआ तथा संस्कृति और श्रद्धा के प्रतीक स्वरूप स्मृति-चिन्हों का आदान-प्रदान किया गया। मुख्यमंत्री डॉ. यादव ने राष्ट्रपति का प्रदेश आगमन पर स्वागत करते हुए मां नर्मदा की सुंदर प्रतिमा भेंट की। वहीं, राष्ट्रपति श्रीमती मुर्मु ने मुख्यमंत्री को भगवान जगन्नाथ, बलराम और सुभद्रा की तस्वीर तथा कोणार्क सूर्य मंदिर के विश्व प्रसिद्ध चक्र की प्रतिकृति उपहार स्वरूप प्रदान की।

पीएम मोदी- योग दिवस आभार

प्रधानमंत्री नरेंद्र मोदी ने अंतरराष्ट्रीय योग दिवस को वैश्विक उत्सव बनाने के लिए दुनियाभर के लोगों का आभार व्यक्त किया है। सोशल मीडिया पर एक पोस्ट में उन्होंने कहा कि यह देखकर खुशी होती है कि योग विभिन्न देशों और क्षेत्रों के लोगों को स्वस्थ जीवन और कल्याण की साझा खोज में एकजुट कर रहा है। प्रधानमंत्री ने आशा व्यक्त की कि यह दिन आने वाले समय में अधिक लोगों को योग को अपने दैनिक जीवन का हिस्सा बनाने के लिए प्रेरित करेगा।

नौसैनिक पोत-प्रधानमंत्री

प्रधानमंत्री नरेन्द्र मोदी ने कहा है कि समुद्री क्षमता किसी भी देश की आर्थिक और सामरिक शक्ति के लिए महत्वपूर्ण होती है और भारत इसे मजबूत बनाने की दिशा में तेजी से आगे बढ़ रहा है। कोलकाता में कल स्वदेश निर्मित तीन नौसैनिक पोतों- दुनागिरी, संशोधक और अग्रय को नौसेना में शामिल करने के बाद प्रधानमंत्री ने कहा कि भारत रक्षा क्षेत्र में आत्मनिर्भर बन रहा है और सिर्फ हथियार खरीदने वाला देश नहीं रहना चाहता। उन्होंने कहा कि समुद्री सामर्थ्य के बिना कोई भी देश वैश्विक शक्ति नहीं बन सकता।

जनकल्याण शिविर-सीहोर

केंद्रीय कृषि मंत्री शिवराज सिंह चौहान ने कल सीहोर जिले के इच्छावर और भैरूदा में आयोजित जनकल्याण शिविर को संबोधित करते किया। श्री चौहान ने कहा कि सरकार का उद्देश्य अंतिम पंक्ति में खड़े व्यक्ति तक विकास का लाभ पहुंचाना है। उन्होंने प्रधानमंत्री ग्राम सड़क योजना के तहत 67 ग्रामीण सड़कों के लिए 133 करोड़ रुपये से अधिक के स्वीकृति पत्र सरपंचों को प्रदान किए, जिनसे 36 हजार से अधिक ग्रामीण लाभान्वित होंगे। वहीं भैरूदा में श्री चौहान ने 28.53 करोड़ रुपये के विकास कार्यों का भूमिपूजन और लोकार्पण भी किया।

रेल मंत्री- राजस्थान दौरा

रेल मंत्री अश्विनी वैष्णव और राजस्थान के मुख्यमंत्री भजनलाल शर्मा ने कल जयपुर के खातिपुरा रेलवे स्टेशन से जयपुर-दरभंगा अमृत भारत एक्सप्रेस को हरी झंडी दिखाकर रवाना किया। श्री वैष्णव ने इस दौरान मेगा कोचिंग टर्मिनल का भी उद्घाटन किया। रेल मंत्री ने बताया कि यह टर्मिनल लगभग 450 रेलगाड़ियों के संचालन में सक्षम होगा, जिससे परिचालन दक्षता और यात्री सेवाओं में सुधार होगा। उन्होंने सीकर जिले के सुंदरपुरा में एक नए रेलवे स्टेशन के निर्माण की घोषणा भी की, जिससे खाटू श्याम जी के दर्शन के लिए आने वाले श्रद्धालुओं की यात्रा सुगम होगी।

सीबीएसई 12वीं रिजल्ट

केंद्रीय माध्यमिक शिक्षा बोर्ड यानी सीबीएसई ने कक्षा बारहवीं के अंकों के सत्यापन और पुनर्मूल्यांकन के परिणाम जारी करने शुरू कर दिए हैं। बोर्ड के अनुसार 87 प्रतिशत से अधिक आवेदनों के परिणाम घोषित किए जा चुके हैं, जबकि शेष परिणाम जल्द जारी किए जाएंगे। सीबीएसई ने छात्रों से सिर्फ आधिकारिक सूचनाओं पर भरोसा करने की अपील की है।

अच्छी खबर-पन्ना

घर की मुंडेर पर चहचहाती गौरैया अब शहरों से लगभग गायब हो चुकी है, लेकिन पन्ना जिले में एक शख्स ने इस नन्ही चिड़िया को फिर से बसाने की ऐसी मुहिम छेड़ दी है कि सैकड़ों गौरैया अब फिर से चहचहाने लगी हैं। आज सुनिए कि कैसे एक इंसान की संवेदनशीलता ने पूरे

गांव को गौरैया का सुरक्षित आशियाना बना दिया। विस्तार से बता रहे हैं हमारे पन्ना संवाददाता दिलीप कुमार शर्मा।

मादक पदार्थ-प्रदेश पुलिस

प्रदेश पुलिस ने प्रदेशभर में मादक पदार्थों की तस्करी के विरुद्ध व्यापक अभियान चलाते हुए पिछले 10 दिनों में करीब दो करोड़ 90 लाख रुपये मूल्य के नशीले पदार्थ और अन्य संपत्ति जब्त की है। पुलिस मुख्यालय के अनुसार, भोपाल, मंदसौर, सतना, उमरिया, उज्जैन और मैहर सहित कई जिलों में कार्रवाई कर बड़ी मात्रा में गांजा, एमडी ड्रग्स, डोडाचूरा, ब्राउन शुगर और प्रतिबंधित कफ सिरप बरामद किए गए हैं।

विश्व संगीत दिवस

विश्व संगीत दिवस के अवसर पर कल प्रदेश के 14 अंचलों में संस्कृति विभाग के तत्वावधान में विभिन्न सांस्कृतिक कार्यक्रम आयोजित किए गए। शासकीय संगीत एवं ललित कला महाविद्यालयों तथा सांस्कृतिक संस्थानों में हुए इन आयोजनों का उद्देश्य युवाओं को भारतीय कला, संस्कृति और परंपराओं से जोड़ना रहा। भोपाल स्थित जनजातीय संग्रहालय में आयोजित संगीत संध्या विशेष आकर्षण का केंद्र रही। कार्यक्रम में भरतनाट्यम नृत्यांगना स्मिता महाजन और शास्त्रीय गायिका प्रदक्षिणा भट्ट ने प्रभावशाली प्रस्तुतियां दीं।

महिला टी-20 विश्व कप

महिला टी-20 विश्व कप क्रिकेट में दक्षिण अफ्रीका ने भारत को छह विकेट से हरा दिया। मैनचेस्टर में खेले गए इस मुकाबले में भारत के 159 रन के लक्ष्य का पीछा करते हुए दक्षिण अफ्रीका ने पांच गेंद शेष रहते चार विकेट पर 161 रन बना लिए। दक्षिण अफ्रीका की मारिजान कैप ने नाबाद 81 रन की पारी खेलकर प्लेयर ऑफ द मैच का खिताब जीता।

मौसम

अब बात मौसम की। मौसम विभाग के मुताबिक प्रदेश में 26 जून तक हीटवेव, गर्मी और आंधी-बारिश वाला मौसम बना रहेगा। मानसून के नहीं आने और प्री-मानसून गतिविधि कम होने से उमस और गर्मी बढ़ गई है, जिसका असर पिछले दो दिन से जबलपुर संभाग में लू के रूप में देखा जा रहा है। मौसम केंद्र भोपाल ने अगले चार दिन तक जबलपुर, रीवा और सागर संभाग के जिलों में हीटवेव का अलर्ट जारी किया है। इसके साथ ही प्रदेश के 21 से अधिक जिलों में आज तेज आंधी और बारिश का भी अलर्ट जारी किया गया है।

अब कुछ समाचार संक्षेप में:-

- खण्डवा जिले में 28 से 30 जून तक राष्ट्रीय पल्स पोलियो अभियान चलाया जाएगा। अभियान के तहत बच्चों को पोलियो निरोधक दवा की खुराक पिलाई जाएगी।

- आगरमालवा में दिव्यांग एवं वरिष्ठजनों के लिए आज से 25 जून तक जिले के विभिन्न स्थानों पर चिन्हांकन शिविर आयोजित होंगे।
- नीमच में राष्ट्रीय पात्रता सह प्रवेश परीक्षा छम्म्ज्.न्ळ 2026 कल जिले के दो परीक्षा केंद्रों पर शांतिपूर्ण तरीके से संपन्न हुई।
- धार जिले में भी तीन निर्धारित केंद्रों पर नीट यूजी परिक्षा निष्पक्ष, पारदर्शी और शांतिपूर्ण तरीके से संपन्न हुई। जिला प्रशासन द्वारा व्यापक प्रबंध किए गए थे।
- अशोकनगर पुलिस को तीन जिलों में सक्रिय लूट गैंग का पर्दाफाश करने में सफलता मिली है जिसमें से एक आरोपी गिरफ्तार भी किया गया है। फिलहाल पुलिस पूरे मामले की जांच कर रही है।
- गुना में जिला स्तरीय सामूहिक योग अभ्यास कार्यक्रम का आयोजन हनुमान टेकरी परिसर में किया गया।
- नर्मदापुरम में 12वें अंतरराष्ट्रीय योग दिवस पर कल पूरा जिला योगमय नजर आया। बड़ी संख्या में नागरिकों ने सामूहिक योगाभ्यास कर स्वस्थ जीवन का संकल्प लिया।
